

## 2 Peeo

---

### Ju'u Peeo, jume' Krijtota sualemmeu ji'oje

**1** Inepo, Simo Peeo' teame,  
Jesukrijtota betana nee sawaa.  
Intok ae betana nee yeteu bittuari.  
Inika'a ji'osia ji'ojeita ne emou  
bittua, jume'e, jiba ito benasi juka'  
tua eiyaawatchik, Jesukrijtota ket  
a' suallammeu. Bwe'ituk ju'u itom  
Lios, intok Jesukrijto, ju'u yee  
jijinne'ume, tu'ik lutu'uriakamta  
jiba yee jooria. <sup>2</sup>Ama butti eme'e a'  
bitnee juka' emou tu'ik intok yanti  
elaka jiapsiwamta. Itom yo'owe  
Jesukrijtota intok itom achai  
Liojta betana weyemta enchim  
ju'uneiaya'utchi.

### Jume' Krijtota sualeme, au yumaka, a bem joa'u

<sup>3</sup>Aapo ju'u Lios, a jita a' joa'  
betchi'bo, si'lmeta juka' inim jiapsi  
betchi'bo itou be'leemta, intok ka  
a' koptaka itom a' nak yo'orine'  
betchi'bo, itot a' autuari. Juka'  
ama butti, kaitau a tamachiatuka,  
tu'ik a' yaaka'ue intok aapo au bit  
teboka, itom a' ta'aatuaka itom  
ju'uneiaya'u betchi'bo. Aapo intok,  
itom yoemiabaeka itom nunuk.  
<sup>4</sup>Inia weyemtae san, aapo, ama

butti tu'ika intok tua eiyaawatchik,  
chukula itom bitnee'uta, itou a'  
na'ikiak. Junuen seja, inia tu'ika  
itom bitnee'ue aman, eme'e, Liojta  
betana, a' tu'u jiapsie, aapo'ik  
ea'po aman, enchim a' jiapsi i'a'uta  
a' ta'aane. Intok, inim jiapsiwaka,  
si'ime ka tu'ik joowaka, yee  
nanasontemta betana enchim  
ama yo'ene' betchi'bo. <sup>5</sup>Intok  
jiba inia betchi'bo san, eme'e,  
emo utte'a jooriane, Jesukrijtota  
enchim sualekai, tu'isi enchim  
emo uju'unee'ut a' ta'a' betchi'bo.  
Intok iniat cha'aka ket, Liojta  
betana weyemta tu'isi enchim  
a' ta'aanee'ut. <sup>6</sup>Intok inia, Liojta  
betana lutu'uriata betana enchim  
ta'aa'ut cha'aka intok ket, enchim  
emo yu'linee'ut. Iniat cha'aka intok  
ket, ka seej chukti eaka, enchim  
a bo'o bitnee'ut. Iniat cha'aka  
intok ket, achai Liojta jiba enchim  
yo'orinee'ut. <sup>7</sup>Iniat cha'aka intok  
ket, Krijtota sualeme enchim  
eiyaanee'ut. Iniat cha'aka intok ket,  
tua enchim yee nak ta'aanee'ut.

<sup>8</sup>Bwe'ituk eme'e, inile benak ta'aaka,  
intok tu'isi a' bo'o jooria'ateko, ka  
kia seja tua, eme'e jiapsine. Intok  
junuen, ka kia emo betchi'bo jiba  
tu'line, yo'owe Jesukrijtota betana

ju'u enchim sual ta'aa'u. <sup>9</sup>Taa ju'u, inile benak ka joo ta'aame, jun'a ka bichame benasi maachi. Krijtota nok lutu'uriata koptalataka inim ayukamta jiba bichakai. Intok che'a bat naataka ka tu'uwa ya'ari betana a' jiokoiwaka'u beaj koftila. <sup>10</sup>Junuen san, Krijtoto nemak werim, junuen ju'neakai, che'a juni san eme'e, achai Liojta enchim nunuka intok enchim yeu a' pu'aka'u, tua junuen a' lutu'uriatuka'po ju'unee betchi'bo, tu'isi enchim jiapsinee'ut emo temaine. Bwe'ituk eme'e inika'a joo ta'a'ateko, jakwoo junil'i eme'e ka aet ji'opne. <sup>11</sup>Junuen, kaita emoa jayukai, eme'e tu'isi aman mabettune, itom yo'owe Jesukrijtota, juka' itom jinne'ukamta, jiba betchi'bo si'imem bepa che'a yo'o nesaweka a' kateka'u.

<sup>12</sup>Inia betchi'bo san, inepo, inia weemta betana, nee jiba enchim au waatituane. Iniat jaibu enchim ju'neao junil'i. Intok Krijtota betana nok lutu'uriata, i'an enchim ju'neiyaal'uta, ka ta'abwisi intok enchim a' sualbaao junil'i. <sup>13</sup>Bwe'ituk ineponee a' utte'atu machia, ket inim jiapsaka, inile benakue jiba enchim in sua tejwaane'po. <sup>14</sup>Bwe'ituk itom yo'owe Jesukrijtota betana nee a' ju'neiyaatuala, inim in jiapsaka, lauti in lu'utinee'uta. <sup>15</sup>Taa junuen taka junil'i, si'limeta in a joonee'uta ne a' ya'ane, junuen nee muksuko, chukula, inia weemtau jiba enchim waatine' betchi'bo.

### Jume'e, Jesukrijtota tua eyyaawatchisi machik yaaka'u bichakame

<sup>16</sup>Bwe'ituk ju'u lutu'uria, itom yo'owe Jesukrijtota juchi a'abo

a' noottinee'u betana intok si'ime utte'ata aet ayuka'u betana, itom enchim majtaka'u, ka inim jabeta betana yeu simlataka weye. Bwe'ituk itom pusimmea itepo a' bichak, kaitau a tamachiatu machik a' yaaka'uta. <sup>17</sup>Bwe'ituk itepo a' bichak, achai Liojta, ito bichapo, eyyaawatchisia intok yo'orisi maisia a' bit teboko. Achai Liojta betana intok, jiawai, tua ujyoisi: "Ini'i jun'a, ju'u in yoemia, in nake'u. Aapo'ik betana ju'u tua in allea'u", ti jiakai. <sup>18</sup>Jiba itepo tee a' jikkajak junaka'a jiawaita, teeka betana au nokakamta. Bwe'ituk itepo, Jesukrijtota mak junama'a kaupo, aapo'ik yeu puaka'po, tee aamak aanen.

<sup>19</sup>Senu weemta ket, itepo, che'a junil'i a eyyaatumta te jipue, juka' che'a bat naataka, jume' Liojta betana a' ju'neiyaatuawakame ji'ojteka'uta. Eme'e intok, tua tu'isi anne, junaka'a Liojta betana nok lutu'uriata a' mammate'eteko. Tachiriata, ka machiku a' beete'e benasi machikai. Jesukrijtota a'abo notte'u tajtia emou alleewametunee'uta, intok chokita, matchuu yeu weamamta benasi machika, emou tu'ik emou a' yuma'apo tajtia. <sup>20</sup>Taa inika'a bat eme'e ju'neiyaane, jum Liojta nok lutu'uriapo, juka' ji'ojteita, kaabeta, aapo a' ea'po aman, ju'u a' teuwaal'ut ju'neene. <sup>21</sup>Bwe'ituk juname'e, bat naataka, chukula yeu weenemta teuwaakame, juka' bem teuwaal'uta, jakwoo junil'i, ka bempo bem suawapo oo bem junen ea' betchi'bo, bem ea'po aman a' teuwaak. Ala bempo, wepulsi

Liojta betchi'bo jiapsakai, Liojta betana weyemta teuwaak, junuen Liojta betana, a' tu'u jiapsie aet ju'neetuawakai.

**Jume'e, ka lutu'uriata yee majtame**

**2** Taa junakriapo ket, Ijra'el yoemrata nasuk aanen, ka lutu'uriapo, jume'e, Liojta betana emo yeteu noktuawa'ati jia'um. Intok jiba junuen ketchia, emo nasuk annee, ka lutu'uriapo, jume'e, Liojta betana yee majtaneeme. Juname'e, etbwa, bem ea'po aman, yee nanasontemta yee majtane. Intok junuen, yo'owe Jesukrijtota, juka' am jinne'ukamta, ka a' sual tebokai. Ini'i intoko, seej chukti bem lu'utinee'uta ameu ya'ane.

**2** Juebenaka intok, inime mak eene. Ame benasi si'imku ka tu'isi jiapsakai. Intok juname' betchi'bo, juka' Liojta nok lutu'uriata, ae yee jinne'uwamta, ka sualwaka, jaana jiawaanaa. **3** Inime'e, tomit bem kopte' betchi'bo, aa noki'ichiata enchim majtaka, enchim attea enchim u'aane. Taa juname'e, bempo'im, jiba betchi'bo bem kokkonee'u, ameu yuma'ane. Bwe'ituk inime'e binwatuk naateka, ka tu'isi tawalamtaka, bem kokkonee'uta ameu chupia.

**4** Bwe'ituk ju'u Lios, jume' ankelesim, ka tu'isi aukame, ka am jiokoek. Ala, jiba betchi'bo taji beeteu, bem jiokot emo bitnee'po am su'u tojak. Intok junama'a ka mamachiku, e'eta'im benam am tawaak, Liojta yee ya'uraa bittuanee'uta taewaita yuma'u tajtia. **5** Intok ket, kia juka' che'a bat naataka yoemrata jiapsisuka'um

juni'i ka jiokoek ju'u Lios. Ala, ba'ata ameu bittuak, junae ka tu'i yoemratawi. Taa juka' Noe tuka'uta jiba a' jinne'uk. Juka' Liojta betana tu'ik yee majtakame. Junaemak intok ketchia, jume' woo busanim aamak jo'aakame. **6** Ket ju'u Lios, jume' bwere jo'aram, Sorooma' teamta intok Komoora' teamta, bem lu'utinee'uta ameu chupak am nappojtu'u tajtia am tayakai. Junaka'a junuen, chukula yoemrata, ka tu'ika jiapsinemta, a' bichaka a' mammatene' betchi'bo. **7** Taa juka' Loot tuka'uta junama'a a' jinne'uk. Juna'a, Liojta bichapo tu'i yoemtukan. Intok aapo, juka' yoemrata ka tu'ik bo'o jooriamta bichaka, tua ka allean. **8** Bwe'ituk chikti ta'apo juna'a tu'i yoeme, junae yoemratamak jiapsakai, ama butti ka allean, junama'a, juname'e ka tu'ik joame bichaka, intok ka tu'ik nokame jikkajakai. **9** Junuen, ju'u achai Lios, jume' wepulsi aapo'ik betchi'bo jiba jiapsibaeme, si'ime ka tu'ik betana am jinne'u betchi'bo ama yuma'ane. Jume' intok, ka tu'i yoemem, taewata, aapo'ik yee aet a' ya'uraa bittuanee'uta yumak, jiokot emo am bittua betchi'bo utte'apo am suma'alaa.

**10** Ju'u achai Lios intok, che'a juni'i jiokot emo am bittuane, wame'e si'imeta ka tu'ik bem eiyaal'uta bo'o jooriaka jiapsame. Intok Jesukrijtota a' nesaurita ka yo'oreme. Jume' ka a yuutume intok kaita Jain eiyaame. Katim majjae, si'ime yo'o ya'uraa jaana bem jiaawaane'po. **11** Jume' ankelesim, si'imku yumaka intok

nesaweka juni'i, ka inime'e benasia junaka'a ya'uraata jaana jiaawaka achai Liojta bichapo ka tu'isi am tawaa.

<sup>12</sup>Taa inime'e o'owim, jume' naikim wokekame, kia beja jiapsaka intok ka suawakame benasi mamachi. Jume' junuen, bwijwaka intok su'a betchi'bo jiba yeu tomtilame. Ka bem aet ju'uneal'ut juni'i, ka tu'isi nooka. Taa juname'e, jiba jume' juyapo jiapsame benasi kokkone, <sup>13</sup>watem bem jiokot emo bittuaka'a benasia, jiokot emo bichakai. Inime'e, kia lautipo ka tu'ikue emo alleetuaka, tua emo allea'a benasi'e. Inime'e tua tiusi mamachi. Intok enhim alleaka nau ane'epo bempo emomak aneka, ka amma'ali aneka, enhim nasonte. Junuen bempo ka tu'ik joaka, junae alleewamtae emo alleetuakai.

<sup>14</sup>Jabe jamutta juni'i bichaka, sep a' waatane. Ka tu'ik bem joonee'uta, inime'e ka aawaj kop kopte. Jume' kee tu'isi Krijtota betana lutu'uriat ju'uneame, am bai ta'aaka, ka tu'ik am jootua. Bempo, Jain juni'i jita waatiawamta eiyaaka a' joo ta'aa. Ka tu'u yoemrataka, ka tu'isi ameu chupia. <sup>15</sup>Juname'e ka tu'isi jiapsa. Juka' lutu'uriata, Liojta betana weyemta su'u tojakai, chiktukame benasi maachi. Bat naataka, senuk, Liojta betana yeteu noktuuwakamta, Balaam teamta, Beor teamta u'usi ayuka'a benasi anekai. Juna'a, ka tu'ik bo'o jooriaka, yu'in tomibaen. <sup>16</sup>Intok juna'a junuen ka tu'ik a' joa'u betana sua tejwaatuk. Buuru, ka a nokaka juni'i, yoem jiawaipo au noktuuwakai, ka suasi a' ane'uta a' u'aakai.

<sup>17</sup>Inime'e o'owim, posom, ka ba'aka benasi maachi. Intok jume' naamum, ka ba'akame, jekae weiyaawame bebena. Inime'e, ameu chupia, jum che'a ka mamachikun, jiba betchi'bo bem aman tawaanee'uta. <sup>18</sup>Bwe'ituk bempo, kia beja tua nokaka, tu'isi ujyoisi emo etejo. Intok bempo, ka tu'ik bem joa'ue intok si'imeku ka tu'isi bem jiapsa'ue am bai ta'aaka am utte'a jooria, jume' lutu'uriapo ju'ubwa jeela ka lutu'uriata sualeme betana jinne'urimtuka'um. <sup>19</sup>Ka tu'ika intok bettesi machik betana, ka bem a' bitnee'uta am majtaka juni'i, taa bempo su juname'em, jume' ka tu'ik bem joa'u emo su'u tojilam. Bwe'ituk jabetaka juni'i jitau au su'u tojilataka jiapsame, junae betana yuu'iritune. <sup>20</sup>Bwe'ituk jume'e, yo'owe Jesukrijtota, juka' itom jinne'ukamta a' suallame, intok junuen, inim si'ime ka tu'ik betana yeu saka'alamtakai, intok chukula juchi junaka'a tu'ureka intok au emo su'u tojako, juname'e, che'a bat bepa, ka tu'isi tawalamtune. <sup>21</sup>Bwe'ituk juname' betchi'bo, che'a juni'i tu'i ean, juka' tu'ik ausu'lika lutu'uriata, yee jinne'umta, ka bem a' ta'aako. Intok ka junuen a' ta'aaka intok chukula juka' Liojta betana nok lutu'uriata, yo'orisi machik aapo'ik betana bem majtawaka'uta, juchi a' koptaneekai. <sup>22</sup>Inimmeu tua yeu chupia wa'a lutu'uria inen jiame: "Ju'u chu'u, yeu a' tojaka'uta juchi bwa'aka." Intok: "Ju'u koowi jamut, ju'ubwa uubaawaka juni'i, techoapo bo'otek", ti jiame.

**Jesukrijtota jaisa a' nottinee'u**

**3** Krijtopo nemak werim, in nake'um, iniamak wooi jume' ji'osiam in emou bittuala'um. Jum wooi ji'osia ji'ojeimplo, tua junen jiaka, ne enchim a' mammate i'a, tu'ikut enchim nok tetejwaakai.

**2** Bat naataka, jume'e, Liojta betana yeu pu'awaka, yeteu noktuawame teuwaaka'ubeu waatine. Intok yo'owe Jesukrijto, itom jinne'ukamta betana nesaurita, jume' aapo'ik betana yeteu bittuarim, enchim majtaka'uwi waatine.

**3** Inika'a eme'e bat mammatene. Chukula taewaim lu'utiseo, jume' Liojta betana weyemta ka yo'oreka, jaana jiawaaneeme annee'po.

Inime'e, bempo, ka tu'ik bem joopea'po aman junuen jiapsakai.

**4** Intok inen nattemainee: "Jaisa yeu siika, bat naataka ju'u Jesukrijtota a' nottine'po teuwaawaka'u. Bwe'ituk bat naataka itom yo'wasuka'um kokkok naatekai, si'lme inim a' ju'unaktewaka'a benasi maachi", ti jiunee juname'e.

**5** Bempo ka a' ju'uneiyaabaeka, ka ju'unea, che'a bat naataka naatekai, juka' teekapo ayukamta jaibu a' ju'unakteituka'po. Intok juka' bwiata, Liojta junuen a' nesaweka' betchi'bo, ba'apo yeu machiakamta. Intok juna'a bwia, ba'ae jiapsa. **6** Taa intok, ju'u bat naataka inim jiapsa'u, ba'ae subimnek, intok lu'utek. **7** Taa intok, ju'u teekapo ayukame intok ini'i bwia, i'an ayukame, tajiae lu'utine. Jiba achai Liojta junen a' nesaweka' betchi'bo. Juna'a taji am taya'ane, taewai yumak, Liojta

yee ya'uraa bittuaao, jume' ka tu'i yoemem jiba betchi'bo, ka tu'isi tawarimtaka, am su'atuneeo.

**8** Intok ketchia, Krijtopo nemak werim, tu'isi in nake'um, ka eme'e a' koptane, achai Liojta, juka' senu taewaita, senu miil wasuktiam benasi a' bicha'po. Intok kia jume' senu miil wasuktiam, wepul taewaita benasi a' bicha'po.

**9** Kaachin lutu'uriapo ju'u achai Lios, juka' a' teuwaarita yeu a' machia betchi'bo, binwatu o'oben, watem junuen a' bichao juni'i. Ala binwa a itot bo'o bicha. Bwe'ituk, kaabem, jiba betchi'bo kokko i'a. Ala si'imem, aapo'iku bicha emo am jiapsi kuakta i'a, bem jinne'uimtune' betchi'bo.

**10** Taa ju'u taewai, yo'owe Jesukrijtota aet a'abo nottinee'u, ka tua a' bo'o bitwao su yuma'ane. Senuk jita etbwabaeka, ka bo'o bitwaka a' weye'e benasia. Junak san ju'u teekapo ayukame, unnaa majjaiwatchisi jiaka lu'utine. Jume' chokim intok junammea ya'arimtuka'um tajiae tokti lu'utine. Ju'u intok bwia, si'lme ju'u aet ayuka'umak taya'atune.

**11** Junuen si'imeta lu'utineeo san ju'uneiyaakai, che'a junii'i san eme'e, eaka, Liojta bichapo tu'isi jiapsaka intok jiba enchim a' yo'orinee'uta ka koptaka jiapsine. **12** Junaka'a taewaita, achai Liojta junuen yeu pu'arita yuma'anemta, eme'e a' bo'o bitne. Intok lauti a' yuma'ane' betchi'bo, enchim a joa'ut jiapsekai. Intok Liojtau bicha jiba nokne. Junae taewaitchi, jume' chokim tajiae lu'utine. Intok juname'e, ae ya'arituka'uta, taji beete'po

kajjo'otine. <sup>13</sup>Taa itepo ala, itom ama jiapsinee'uta, teekata bemelak, ta'abwik tee bit bo'o bicha. Intok juka' bwiata, bemelak, aapo'ik Liojta itou na'ikiaka'uta. Junamani, si'ime tu'ika tu'uwa ausu'litune.

<sup>14</sup>Junuen san, Krijtopo nemak werim, tua in nake'um, inika'a ket bo'o bichakai, tua eme'e emo utte'a jooriane, Liojta junuen, yanti elaka, intok jita ka tu'ik juni'i, kaita ya'arika, emou a' yebijne' betchi'bo. <sup>15</sup>Inika'a, eme'e ka a' koptane, achai Liojta a itot a' bo'o bicha'uta, itom jinne'ubaeka a' weye'po. Ket jiba junaen emou ji'ojtela ju'u Krijtopo itomak weri, tua itom nake'u, Paplo' teame, Liojta, suawata aet autuaka'po amani. <sup>16</sup>Intok si'imekut, a' ji'osia ji'ojteimpo inika'a weyemta teuwaa. Junae betana, waate aet ju'unee betchi'bo obiachi o'oben. Jume' intok, kaita ta'aame, intok jume'e, ka wepulsi Krijtota

sualeme, ta'abwisi a' ta'aaka, yee a' majtaka a' sual tebo. Jum Liojta nok lutu'uriapo, watek, ka junama wa'am a' ta'aaka, junaen bem yee a' majta'a benasia. Junuen, juname'e, jiba betchi'bo aet kkokoneekai.

<sup>17</sup>Junuen san, Krijtopo nemak werim in nake'um, eme'e, inia betana jaibu ju'neakai, emo suuane. Junuen, jume' tua ka tu'ik bo'o jooriame, bem ae yee bai tatta'a'ue, ka enchim junae bai ta'aatune' betchi'bo. Intok ka junuen eme'e Liojta yuma'isi a' sualeka intok chukula ji'obeka, ka tua Liojtamak eaka jiapsine.

<sup>18</sup>Taa itom yo'owe Jesukrijtota, juka' itom jinne'ukamta betana weyemta, eme'e tu'isi aet ju'neaka a' ta'aane. Intok aapo'ik tua yee a' nake'e benasia, junuen a' ta'a betchi'bo, aet jiapsine. Aapo'iku, naksi eiyaawaka a' yo'orinaa'u, i'an, intok jiba betchi'bo, au lutu'uriatune. Tua junuentune.